

Restawr tal-Faċċata tal-Kappella tad-Duluri - 1 parti

minn Ing. Stanley Zammit B.Eng. (Mech.) Hons.

Kien ilu jinhass il-bżonn li l-Kappella ddedikata lil Sidtna Marija Addolorata, l-ewwel Patruna tar-raħal tagħna, ma tibqax tiddeterjora u tiġi restawrata. Għalhekk hsibt li kien imminente li nibda naħdem fuq dan il-proġett.

Il-Kappella tad-Duluri, Triq il-Knisja, Birżebbuġa


Fil-bidu tas-seklu għoxrin Mons. Spir Penza, li kien jogħqod Bormla, imma kien iqatta' l-ġranet tas-sajf f' Birżebbuġa, beda jaħdem biex tinbena knisja f' Birżebbuġa. Ix-xogħol fuq il-faċċata ta' din il-knisja beda fl-10 ta' Ottubru, 1909 fuq il-pjanti ta' Salvu Sacco, minn Bormla. Il-knisja, saret l-ewwel knisja parrokkjali ta' Birżebbuġa taħt Mons. Isqof Pietru Pace skont id-digriet maħruġ nhar id-9 ta' Settembru 1913.

L-ewwel kappillan ta' din il-parroċċa ġdida kien Dun Karm Bugelli. Il-Kappella tad-Duluri baqgħet il-knisja parrokkjali sas-sena 1937, meta l-knisja l-ġdida, dik iddedikata lil San Pietru fil-Ktajjen, bdiet tintuża.

Orġinarjament fil-knisja tad-Duluri kien hemm pittura titolari li llum tinsab fil-knisja parrokkjali.

L-istat preżenti tal-faċċata

Bħala parti mill-applikazzjoni għall-permess biex tiġi restawrata l-faċċata tal-kappella, sar studju mill-Perit Jean (Giovanna) Frendo B.E.&A(Hons), M.Sc. (Cons. Tech.), Eur. Ing. (FEANI), A.&C.E. sabiex jiġu identifikati t-tipi differenti ta' deterjorazzjonijiet u interventi estranji li hallew l-effett tagħhom fuq il-faċċata, anke jekk il-kundizzjoni tal-faċċata mhix hażina hażna.



Plakka li turi l-20 ta' Ġunju, 1910 bhala d-data meta l-isqof ta' Malta kkonqieda 100 jum indulgenza lil dawk li jgħidu Salve Regina

Kisi u żebgħa

Xi partijiet mill-faċċata huma miksija bis-siment. Din il-kisja tagħmel hsara fuq il-franka għaliex, minhabba l-fatt li l-franka hi poruża, għandha tendenza li tassorbil-imluha mill-kisi. Konsegwentement, meta din l-imluha tikkristallizza, din twassal biex il-qoxra tal-ġebbla tibda tfarfar. Fil-fatt hafna mis-siment tal-faċċata tfarfar.

Hmieġ u tniġġiż bioloġiku

Kif wiehed jista' faċilment jinnota, fuq ix-xogħol tal-ġebbla hemm ammont konsiderevoli ta' depositi artifizjali. Ċertu partijiet huma miksija b'dak li teknikament jissejjaħ biological pollution/patin. Dan jidher b'mod ċar fuq il-portiku.

Kundizzjoni tal-ġebbla

Hemm partijiet li għandhom bżonn imminente ta' tiswija. Ġew lokalizzati numru ta' fili miftuhin, speċjalment in-naħa ta' fuq tal-faċċata, fejn l-ilma jista' jidhol. Hemm partijiet li waqgħu u partijiet oħra, b'mod speċjali l-gwarniċi, li huma pjuttost misjurin u għandhom bżonn tiswija (plastic repair) jew saħansitra jinbidlu.

Metall u affarijiet oħra mal-faċċata

Mal-faċċata wiehed isib cables tad-dawl, pajpijiet u msiemer. Fejn kien hemm affarijiet mwahħlin mal-faċċata u eventwalment inqalġu, dan halla l-hsara u f'ċertu postijiet il-ġebbla nqassmet jew xpakkat.



Kappella tad-Duluri: Dehra generali tal-faċċata kif inhi llum.



L-aperturi u l-kancell

Il-bieb prinċipali u l-aperturi tal-injam huma f'kundizzjoni tajba u kull ma għandhom bżonn hu manutenzjoni bażika u żebgha. Mill-banda l-oħra, il-kancell jehtieg li jinqala' (u tissewwa l-hsara li saret fil-kolonni), jinbarax mis-sadid, jiġi galvanizzat u mizbugħ.

Interventi ta' restawr proposti

Fi-Frar 2012, jien, grazzi għall-Perit Toni Bezzina, u bil-permess ġentili tal-Kappillan, il-Wisq Rev. Dun Nikol Pace, bdejt it-tahdidiet mal-Ministeru għar-Riżorsi u Affarijiet Rurali, fuq il-possibilità li tiġi rrestawrata l-faċċata ta' din il-knisja. Esperti minn dan il-Ministeru żaru l-kappella biex jaraw f'liema stat din tinsab. Fil-fatt it-talba kienet iġġustifikata.

F'Lulju 2012, wara li sar l-ewwel rapport preliminari, id-Direttorat tar-Restawr fi hdan l-istess Ministeru, assenja dan il-proġett lill-Perit Jean (Giovanna) Frendo, esperta fir-restawr. F'Awwissu tal-istess sena saret l-applikazzjoni għall-permessi mehtieġa mill-Kappillan Nikol Pace mal-Awtorità Maltija għall-Ambjent u l-Ippjanar (MEPA) bil-Perit Jean Frendo bħala l-perit tal-proġett.

Kappella tad-Duluri: il-Knisja bis-siment trid titneħha għaliex din hija wahda mill-kawzi ta' hsara fil-parti ta' isfel tal-hitan, kolonni u bażijiet u fil-kampnari (insert)

F'Settembru 2012, saret it-talba formali lill-Awtoritajiet Ekkleżjastiċi sabiex jiġi ffirmat il-ftehim li permezz tiegħu l-Kurja Arciveskovili tawtorizza lil Gvern Ċentrali jkun jista' jagħmel l-interventi mehtieġa sabiex il-faċċata u l-portiku tal-Kappella tad-Duluri jiġu rrestawrati b'mezzi approprijji u kif titlob is-sengħa, kif deskritt fid-dettal fil-Method Statement ippreparat mill-Perit Frendo.

Konsegwentament, f'1 ta' Ottubru 2012 ġew kompluti l-formalitajiet relatati mal-permess (PA/02411/12) u minn hemm beda l-proċess tal-MEPA sabiex jōhrog il-permess neċessarju. Kien stabbilit li l-permess jōhrog fi żmien 26 ġimgħa.



Kappella tad-Duluri: Il-parti ta' fuq tal-Kappella hija mahmuġa hafna b'biological patina u hsarat fil-ġebli (insert)

Ix-xogħlijiet kienu programmati li jsiru f'nofs is-sena 2013, f'tit ġimgħat wara li kien mistenni li jōhrog il-permess. Fil-fatt, anke jekk kien hemm bidla fl-amministrazzjoni, għall-mistoqsija parlamentari numru 496 imressqa mill-membri parlamentari l-Perit Toni Bezzina, il-Ministru għat-Turizmu, il-Perit Karmenu Vella fl-24 ta' April, 2013 ikkonferma li x-xogħol ta' restawr fuq il-Kappella tad-Duluri f'Birżebbuġa kien mistenni li jibda fis-sajf 2013, wara li l-MEPA approvat il-permess fl-10 ta' April, 2013, kif stabbilit. Anke jekk sa meta nkiteb dan l-artiklu x-xogħol kien għadu ma bediex, id-dipartiment ikkonċernat diġa assenja t-tim li ser jahdem fuq il-proġett taħt is-superviżjoni tal-Perit Frendo.

L-iskop prinċipali tat-tiswijiet u manutenzzjoni huwa li dan il-monument storiku jingħata lura l-integrità viżwali u estetika li tnaqqritlu miż-żmien innifsu, mill-użu hażin ta' materjali u minn nuqqas ta' manutenzzjoni fis-snin riċenti.

L-interventi ser ikunu jikkonsistu f'tindif tal-faċċata, bdil ta' ġebel, plastic repair, u tikkhil ta' fili fejn hemm bżonn, jinqalgħu l-affarijiet imwahnha mal-faċċata u trattament u zebgħa tal-kancell u l-aperturi.

Konklużjoni

Huwa xieraq li wiehed jirringrazzja lil Kappillan Dun Nikol Pace, tal-kopperazzjoni tiegħu, lis-Sur Alex Caruana, tal-ġhajnuna u l-informazzjoni siewja tiegħu, lill-Ministri responsabbli, dak preċedenti u dak prezenti, u lis-Sindku, s-Sur Joseph Farrugia u lil shabi kunsilliera fil-Kunsill Lokali Birzebbuġa tal-kooperazzjoni tagħhom.

F'artiklu li jmiss, jekk Alla jrid, nittamaw li nagħtu deskrizzjoni fid-dettal tal-interventi kollha li saru sabiex toħroġ is-sbuhija ta' dan il-ġojjel arkitettoniku, li illum hi parti integrali mill-istorja ta' ħafna minna li, jew kienu jirċievu s-Sagramenti, jew kienu jiġu ppreparati għas-Sagramenti permezz tat-tagħlim tas-Socjetà Duttrina Kristjana (M.U.S.E.U.M.) li kien isir d'din il-kappella sas-sena 2009.



Kappella tad-Duluri: Il-bieb prinċipali, l-kancell u dettal tal-hsara kkawżata mis-sadiq tal-kancell (insert).

Auto Electrical Repairs & Battery Sales

31, Triq it-Terha, Bir id-Deheb
Tel: 2169 7683 Mob: 9982 1272

INSIEME *Household Goods*

44E, Birzebbuġa Road, Birzebbuġa Mob: 9965 5586

Hanut ġdid ġo Birzebbuġa (INSIEME)

għal dak kollu biex isebbaħ darek u affarijiet tal-bżonn fosthom:

Lożor, Xugamani, u ħafna affarijiet oħra.

Nixtiequ l-festa t-tajba lil kulhadd